

## ೨. ನನ್ನ ರಟ್ಟೆಯ ಬಲ

– ಬುದ್ಧಣ್ಣ ಹಿಂಗಮಿರೆ

ನನಗೆ ಹಂಬಲವೊಂದೆ  
ದುಡಿದೆ ದುಡಿವುದೆ ಸತತ  
ಲೆಕ್ಕಿಸದೆ ದುಃಖವನು  
ಎಲುಬು, ಕಬ್ಬಿಣದಂತೆ ಗಟ್ಟಿಗೊಳಲಿ

ಈ ಹಗಲು ಇನ್ನಷ್ಟು ಉದ್ದವಾಗಲಿ,  
ಮಣ್ಣಿನಲಿ, ಕಣ್ಣಿನಲಿ  
ಗದ್ದೆಯಲಿ, ಗೆಡ್ಡೆಯಲಿ  
ಸುರಿಸುವೆನು ಬೆವರು ಹೊಳೆ  
ನಾ ದುಡಿವ ನಾಡ ನೆಲ ಹಿರಿದಾಗಲಿ!  
ನನ್ನ ಹೆಮ್ಮೆಗೆ ಸದಾ ಗರಿಯೊಡೆಯುತ್ತಿರಲಿ,

ನೆಲಕೆ ಗೆಯ್ಯುವ ಕರ್ಮ  
ನನ್ನ ಜೀವನ ಧರ್ಮ  
ಅಖಂಡ ಕಾಯಕ ತಪಸು  
ಮಣ್ಣ ಕಣ ಕಣ ನನ್ನ ಸಿರಿಯಾಗಲಿ

ದುಡಿವುದೊಂದೇ ನಿರಂತರ ಫಲವಾಗಲಿ  
ನನ್ನ ಪ್ರಾಮಾಣಿಕತೆಗೆ  
ಈ ನೆಲ-ಜಲ-ಬಾನು  
ತಕ್ಕಂತೆ ಫಲ ನೀಡಲಿ  
ನನ್ನ ರಟ್ಟೆಯ ಬಲವು ಹಿಗ್ಗುತ್ತಿರಲಿ!